

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 18.05.2016 (08:36)

Turt men kalt

Eitt hátrýst yvir Íslandi fer í ein eystan og fer mikudagin fram við Føroyum. Fríggjadagin fer eitt lágtrýst í ein landnyrðing fram við beint sunnan fyri Føroyar, og um vikuskiftið blæsir køld, men turr luft oman av norðri.

Í dag verður gul til stívt andøvs gul av norðri og landnyrðingi, 5 til 10 m/s, sum makar nakað. Turt og sólgloftar og hitin um 5 stig. Um náttina eitt lot av ymsum ættum, undir 5 m/s, út á náttina lot til andøvs gul av eystri og landsynningi, 2 til 7 m/s. Turt og partvís klárt. Hitin millum frostmarkið og 3 hitastig.

Hósdagin øtlar hann vindin í andøvs gul upp í ein strúk av eystri, 8 til 13 m/s, um náttina upp í stívt andøvs gul upp í hvassan vind, 10 til 15 m/s. Sólgloftar, men seinnapartin meiri skýggjað av útsynningi. Hitin um 7 stig. Um náttina skýggjað og sum frá líður regn av suðri. Hitin millum 3 og 6 stig.

Fríggjadagin verður andøvs gul upp í ein strúk av landnyrðingi, 8 til 13 m/s. Fyrst skýggjað og møguliga regn, seinni samdrigið og okkurt ælið. Hitin millum 4 og 8 stig.

Leygardagin verður gul til stívt andøvs gul av norðri, 5 til 10 m/s, sum um náttina makar nakað. Samdrigið og møguliga okkurt ælið. Hitin um dagin millum 5 og 8 stig og um náttina millum 2 og 5 stig.

Sunnudagin verður lot til andøvs gul av norðri, 3 til 8 m/s, um náttina í støðum gul til stívt andøvs gul, 5 til 10 m/s. Yvirhøvur turt og sólgloftar. Hitin um dagin millum 5 og 8 stig, um náttina millum 2 og 5 stig.

Gul til stívt andøvs gul av norðri, 5 til 10 m/s. Fyri tað mesta turt og sólgloftar. Hitin um dagin millum 5 og 7 stig, um náttina millum 1 og 4 stig.

In.fo

Faroe Petroleum Norge ikki millum tey útvaldu

Faroe Petroleum Norge er ikki millum oljufeløgini, sum hava fingið játtað nýggj útvinningsloyvi í 23. útbjóðingarfarnum á norska landgrunninum.

Faroe Petroleum Norge var millum tey 26 oljufeløgini, ið søktu um tey 10 nýggju útvinningsloyvini, sum øll liggja í Barentshavinum.

Hetta er fyrstu ferð síðani 1994, at ídnaðurin fær atgongd til eitt nýtt leitið í landsynningspartinum av Barentshavinum.

Mett verður, at umleið 10 miljardir tunnur av olju og gassi eru í Barentshavinum.

Tey 13 feløgini, ið hava fingið tillutað leitiloyvi, eru: Capricorn, Centrica, Chevron, ConocoPhillips, DEA, Det Norske, Idemistu, Lukoil, Lundin, OMV, PGNIG, Statoil og Tullow.

Lundin og Statoil standa á odda fyri rannsóknunum í Barentshavinum. Tey bæði feløgini hava eisini fingið tillutað operatøruppgávuna í sjei av teimum 10 nýggju loyvunum.

Statoil hevur fingið fimm nýggj leitiloyvi, harav fyra eru í nýggja leitiumráðnum í Barentshavinum.

Tey 12 feløgini sum søktu, men onki leitiloyvi fingið tillutað í hesum umfarinum, eru:

BP Norge AS

DONG E&P Norge AS

E.ON E&P Norge AS

Edison Norge AS

Faroe Petroleum Norge AS

INPEX Norge AS

KUFPEC Norway AS

Moeco Oil & Gas Norge AS

Pure E&P Norway AS

RN Nordic Oil AS
Spike Exploration AS
Wintershall Norge AS
Shell var eisini millum umsøkjara, men tók seinni sína umsókn aftur.
Kelda: offshore.no
Antares.fo

Bingjuflotin skjótt upp á 20 miljónir TEU

BIMCO væntar, at flotin av bingjuskipum skjótt brýtur markið upp á 20 miljónir TEU. 2016 fer sambært BIMCO at vísa ein metlágan vøkstur í flotanum, væntandi umleið 3,4 prosent. Ein mett nettotilgongd av kapasiteti upp á 680.000 TEU fyri alt árið, fer tó at bera í sær, at flotin í juni fer uppum 20 miljónir TEU.

”Samlaði bingjuskipaflotin er í TEU vaksin árliga síðani 2006 við 9 prosentum, mótsætt talinum á skipum, sum bert vaks 3,7 prosent um árið. Hóast ógvisliga vøksturin í Ultra Large Container Ship segmentinum, er post-panamax flotin upp á 8.000 TEU - 12.000 TEU í mun til samlaða partin og TEU kapasitet, framvegis tann mest eftirspurdi og stendur fyri umleið einum fjórðingi av bingjuskipaflotanum,” sigur Peter Sand, leiðandi greinari í BIMCO.

Seinastu tíggu árin er støddin á bingjuflotanum í TEU vaksin heili 240 prosent og kom upp á 19,7 miljónir TEU við árslok 2015. Flotin er vaksin ójavn við einum skifti til størri skip. Hetta er gjørt fyri at avmarka útreiðslurnar fyri hvørt flutt TEU út frá hugtakinum, at ”størri er betri”.

Ultra Large Container Ship segmentið er vaksið frá bert at vera 0,5 prosent av flotanum í 2007 til nú at standa fyri 18 prosentum av samlaða flotanum, mált í TEU kapasiteti.

Kilde: BIMCO
Antares.fo

25.000 arbeiðspláss burturi í norsku oljuvinnuni

Truplu tíðirnar í oljuvinnuni hava rakt vinnurnar, ið veita tænastr til oljuvinnuna, harðari, enn oljuvinnuna sjálva. Tað vísa nýggj tøl frá Statistisk sentralbyrå (SSB) í Noregi.

Talið á starvsfólki í oljuvinnuni og vinnum, sum veita tænastr í oljuvinnuni, fall við 25.000 persónum, úr 232.000 í 2013 til 207.000 í 2015, sambært eini frágreiðing frá SSB.

Hetta svarar til vøksturin í arbeiðsloysinum í sama tíðarskeiði. Stóra fallið hevur havt við sær, at arbeiðsplássini í oljuvinnuni tódnaðu úr 8,7 prosentum av samlaðu arbeiðsmegini í 2013 til 7,5 prosent í 2015.

Í sama tíðarskeiði fall talið á arbeiðsplássum í sjálvari oljuvinnuni við 2.500 persónum. Hetta eru bert 10 prosent av fallinum í arbeiðsplássum í øllum vinnugreinum, ið eru knýttar at oljuvinnuni.

Tað eru serliga vinnur, ið veita tænastr til oljuvinnuna, ið hava mist mest av skerda virkseinum í Norðsjónum. Serliga meint hevur hetta rakt feløgini, ið útvega manningar, og skipasmiðju- og verkstaðaríðnaðin.

Oljuvinnan hevur sera stóran týðning fyri Noreg. Íløgur, framleiðsla og lønir stóðu fyri 13,3 prosentum av landsins samlaðu bruttotjóðarúrtøku á landi í 2013.

Kelda: offshore.no
Antares.fo

Eysturbúgvinn og Vesturbúgvinn landa á Toftum

18-05-2016 - 08:03 - Jóanis Nielsen

Eysturbúgvinn og Vesturbúgvinn komu á Toftir tíðliga í morgun við 240 tonsnum av gulllaksi, teir byrjaðu at landa kl. 6.

Tað er Tavan í Leirvík, sum keypir gulllaksin frá Eysturbúgvannum og Vesturbúgvannum.

Skipini landaðu eisini seinnasta mikudag.

Teir byrjaðu hendan túrin vestur úr Mykinesi, fóru síðan á leiðina vestur av Føroya Banka, men endaðu sunnast í froyiskum sjógv, har øll 3 pørini hava roynt seinastu dagarnar.

Jn.fo

Vestmenningur og Skoraberg landa í Kollafirði

18-05-2016 - 08:08 - Jóanis Nielsen

Gulllaksaskipini Vestmenningur og Skoraberg komu á Kollafjørð tíðliga í morgun við 240 tonsum av gulllaksi, sum teir landa til Faroe Pelagic, teir byrjaðu at landa nú kl. 8.

Vestmenningur og Skoraberg hava fiskað í 6 dagar, teir hava roynt sunnast í føyroyskum sjógvi allan túrin.

Skipini fara nýggjan túr í kvøld.

Jn.fo

Føroyingar ikki royndardjór hjá Huawei

18.05.2016 - 17:07

Í tíðindaskrivi í dag svarar Føroya Tele Erbylgjufelagnum aftur, sum seinastu dagarnar hevur funnist at Føroya Tele. Sambært felagnum verða føroyingar royndardjór hjá kinesisku telefyrirkuni Huawei, sum Føroya Tele samstarvar við.

Hesum afturvísir Føroya Tele.

- Lat okkum tí sláa fast. Her eru ongar duldar ætlanir at gera Føroyar til eitt sokallað testøki fyri fremmandari og møguliga vandamiklari teletøkni. Eins og øll onnur hevur Føroya Tele bæði ábyrgd og skyldu at sýna fyrimyndarlígan atburð í samfelagnum. Tí taka vit heilsu og annað í størsta álvara, tá talan er um fjarskiftitøkni.

Føroya Tele skrivar, at á sama hátt sum Ericsson og aðrir fjarskiftisveitarar í Evropa og eisini í grannalondunum er Huawei undirlagt strongum krøvum frá ES, WHO og øðrum altjóða myndugleikum.

Útbyggingin av fartelesnetinum er nú komin á mál, sigur Føroya Tele. Tað merkir at 90% av føroyingum nú hava atgongd til netið og eisini nýggju 4G LTE tøkna.

Portal.fo

Liverpool eyðmýkt í Basel

18.05.2016 - 21:35

Tað sá annars so gott út í hálvleikinum, tá Liverpool fór til støðgin við eini 1-0 leiðslu við máli, sum Daniel Sturridge skjeyt.

Men í øðrum hálvleiki gekk galið hjá Liverpool. Spaniólar yvirtóku spælið, og vunnu Europa League finaluna 3-1.

Hálvleikssangurin hjá ensku áskoðarunum fekk ein báðan enda, tí annar hálvleikur var bara 18 sekund gamal, tá Kévin Gameiro hevði javnað til 1-1. Hann fekk bóltin serveraðan eftir eitt gott gjøgnumbrot í høggru síðu.

Eitt korter inn í annan hálvleik, gjørdist tað so 2-0, tá Coke við góðum langskoti fekk sett bóltin í netið aftan fyri Simon Mignolet í Liverpool málinum.

Fáar minuttir seinni hevði sami Coke lagt spaniólar á odda 3-1. Ein grov fadessa í Liverpool verjuni gjørdi, at Coke gjørdist púra fríur, og kundi skora. Liverpool-leikararnir vóru í øðini inn á dómara og linjuverja, tí teir mettu, at Coke stóð rangstaddur. Myndirnar vístu eisini, at dómari átti at havt brígslað fyri rangstøðu.

Málið tók líkasum pippið frá Liverpool, ið ongantíð kom fyri seg aftur.

Sevilla kann sostatt gera seg til reiðar at taka ímóti steypinum.

Harvið skrivar Sevilla søgu í evropeiskum fótballssamanhang. Einkil felag hevur hevur megnað at vinna Europa League/UEFA Cup trý ár á rað, og tað er heldur eini lið, ið hevur vunnið kappingarnar heilar fimm ferðir. Søgan gerst somikið betur av, at Sevilla ongantíð heldur hevur tapt eina finalu í kappingini.

Portal.fo

Leita eftir fleiri enn 220 familjum í Sri Lanka

Óvanliga nógv regn í Sri Lanka hevur ført við sær eitt stórt skriðulop, sum í gjár legði trýggjar bygdur í oyði.

Reyði Krossur í Sri Lanka óttast, at fleiri enn 220 familjur eru ikki komnar aftur í aftur, og samstundis verður boðað frá, at torført er at leita í fjallalendinum, ið er góðar 140 km frá hovuðsstaðnum, Colombo.

Sum er, hevur Reyði Krossur funnið 15 fólk, ið hava latið lív í økinum, og samanlagt hava 27 fólk latið lív í Sri Lanka av nógv regninum seinastu dagarnar.

Samstundis eru fleiri enn 137,000 fólk farin frá hús og heimi orsakað av regninum.

Pradeep Kodipilli, talsmaður fyri tilbúgvingina í Sri Lanka, vil vera við, at talan er um ringasta regnið í seks á, og herurin er sendur út til raktu økini at hjálpa til við bjargingararbeiðinum.

Tveir landslutir í grannalandinum fyri norðan, India, eru eisini illa raktir av regninum. Fleiri enn 50 familjur máttu flytast til eina bjargingarlegu, tá um 100 hús finga skaða av regninum í Tamil Nadu og Kerala landslutunum.

Portal.fo

Ein stat í part til Clinton og Sanders

18.05.2016 - 08:11

Tað gjørdist ein statur í part til tey bæði Hillary Clinton og Bernie Sanders, tá undanval var í Oregon og Kentucky í gjár.

Clinton vann Kentucky við 46,8 prosentum av atkvøðunum móti 46,3% hjá Sanders.

Ikki var eins tætt í Oregon, har Sanders vann við 53 prosentum móti 47 prosentum til Clinton.

Umboðsfólkini í báðum statunum verða tó latin lutfalsliga, og av tí at Clinton framvegis er langt frammanfyri samanlagt í tali av umboðsfólkum, so broytir seinasta úrslitið ikki nógv.

Sanders boðaði frá eftir valið, at hann ætlar sær at stríðast til tað síðsta, men tað gerst alsamt meira sannlíkt, at einasta vónin hjá honum er at taka so mikið nógv umboðsfólk frá Clinton til undanvalið í Kalifornia komandi mánaða, at neyðugt verður at fara í serligt valstríð, tá komið verður til landsfundin hjá demokratunum.

2,291 umboðsfólk skulu til hjá øðrum valevnum fyri at vinna tilnevningina, men um tað talið ikki verður rokkið, so skulu nýggjar fyrbils reglur ásetast til landsfundin hjá demokratunum, soleiðis at ein vinnari kann finnast.

Hjá republikanarunum var talan tó bert um ein avgreiðsluspurning hjá Donald Trump, ið nú er einsamallur í valstríðnum hjá teimum.

Tó so, nøvnini hjá John Kasich og Ted Cruz stóðu enn á valseðlinum til undanvalið í Oregon, og finga teir ávikavist 17% og 16,3% av atkvøðunum. Tað broytir tó ikki upp á nakað hjá republikanarunum.

Portal.fo

Polar Nanoq landar í Íslandi

Grønlandski trolarin kom í gjárkvøldið til Hafnarfjørð við fullari last.

Teir hava fiskað kongafisk og tosk við Eysturgrønland, og fiskiskapurin hevur verið góður. Teir hava roynt í trýggjar vikur, og hava fingið 638 tons, harav 550 tons er kongafiskur, og restin er toskur.

Tá ið teir hava landað og skift fólk, verður farið nýggjan túr.

Við Polar Nanoq hendan túrin vóru 26 mans, harav 7 føroyingar.

Portal.fo

LGBT fegnast um skúlatilfar

18.05.2016 - 11:22

LGBT Føroyar sigur seg fegnast um, at Nám hevur tikið stig til at gera temasiðu um broytingina í hjúnabandslógini, ið hevur við sær, at samkynd fara at sleppa at ganga saman í giftu í Føroyum.

- LGBT Føroyar fegnast um, at eitt alment forlag sum Nám, hevur dirvi at taka um rótina á einum ofta viðkvomum evni, sum vit samkyndu enn tykjast at vera, og viðgera okkara drúgvu stríð at vinna rættin til at giftast borgarliga í Føroyum, skrivar LGBT Føroyar í tíðindaskrivi í dag.

Somuleiðis fegnast bólkurin um, at Bókadeild Føroya Lærarafelag hevur givið út bókina “Kroppur, kenslur og kynslív”, ið er ein handbók til tannáringar við upplýsingum um tað, ið hendir í tannárunum.

LGBT skrivar, at alt ov leingi hava LGBT viðurskifti verðið tagd burtur í føroyskum skúlahøpi, men nú er sjøtul settur á fáa broytt hetta.

- Í einum modernaðum demokratiskum samfelag skulu øll fólk hava innivist – eisini í skúlanum. At taka LGBT viðurskifti upp í undirvísingini er tí at brynja okkara ungu til at gerast rúmligir og væl upplýstir samfelagsborgarar eins og núverandi løgtingslóg longu áleggur fólkaskúlanum at gera. Hetta hevur Nám nú gjørt, skrivar LGBT Føroyar.

- LGBT Føroyar vónar, at lærarar og næmingar í føroyum fara at taka væl ímóti nýggja tilfarinum, sum fer at gera tað munandi lættari at vera ungur LGBTari í føroyska fólk- og miðnámskúlanum.

Portal.fo

Viljin at liva er størri enn óttin at doyggja

18.05.2016 - 13:12

Hann eigur fimm heimsmet fyri at hava róð á opnum havi, men var 29 ára gamal, áðrenn hann fekk áhuga fyri rógving. Tó at hann var um at drukna sum sjev ára gamal, ræðist hann ikki havið, men leingist eftir tí, tá hann hevur verið ov leingi uppi á turrum.

Dimmalætting hevur hitt ein av heimsins bestu havrógvarum, 45 ára gamla Livar Nysted úr Hvannasundi, sum ikki ivast í, at hann er ADHD ella okkurt líknandi. Og tað sigur hann ikki bara í skemti.
Portal.fo

Tíggju nýggj leitiloyvir latin í Noregi

18.05.2016 - 13:53

Nú seinnapartin hevur norski oljumálaráðharrin, Tord Lien, almannakunngjørt úrlitið av hvør sum fær leitiloyvir í 23. umfarinum hjá Noregi.

Almannakunngeringin er lögð til Norður-Norska býin Hammerfest, sum eisini er olju- og gassbýurin í landslutinum. Hammerfest kemur eisini at hava ein týðandi leiklut í oljuævintýrinum hjá norðmonnum í Barentshavinum.

Hetta er ein stórir dagur fyri oljuvinnuna, og talan er samstundis um fyrstu leitiloyvini í einum heilt nýggjum øki síðani 1994. Talan er um eitt øki longst eysturi í Barentshavinum.

Sambært Tord Lien, so eru umleið 10 milliardir fót av olju og gassi í Barentshavinum. 13 feløg hava fingið lut í 23. umfari. Talan er um hesi: Capricorn, Centrica, Chevron, ConocoPhillips, DEA, Det Norske, Idemistu, Lukoil, Lundin, OMV, PGNIG, Statoil og Tullow.

Lundin, Statoil, Centrica, Capricorn og Det norske eru feløgini sum fáa leiklutin sum fyrstøðufeløg. Áhugavert er at merkja sær at russiska felagið Lukoil hevur fingið lut í einum loyv sum liggur longst eystur móti russiska markinum.

Statoil hevur fingið fimm loyvir, fyra sum fyrstøðufelag.

Higartil eru 130 brunnar boraðir í Barentshavinum, og 46 fund eru gjørd. Men enn eru tað bara Snøhvit og Goliat sum framleiða kolvetni.

Portal.fo

IRF fer eftir grønnari profili

18.05.2016 - 15:45

Interkommunali Renovatións Felagskapurin (IRF) tekur undir við og ætlar at breiða út hugtakið um ringbúskap í Føroyum.

- Í staðin fyri at brenna virðismikið tilfar, sum møguliga kundi verið endurnýtt, ætlar IRF framyvir at spæla ein týðandi leiklut í arbeiðinum móti einum nýggjum og grønum búskapi, har minni verður brent og meiri verður endurnýtt, umhvørvinum at frama, sigur Aslaug Gisladóttir, umhvørvisleiðari hjá IRF.

Ringbúskapur er eitt hugtak, ið er vorðið partur av nýggjari reglugerð, ið hevur til endamáls, at forða fyri oyðslu av tilfeingi við í staðin at endurnýta tað.

- Ringbúskapur (cirkulær økonomi) snýr seg um at nýhugsa nýtslu og framleiðslu á ein umhvørvis- og handilsligan burðardyggan hátt, greiðir Aslaug Gisladóttir frá.

Hugtakið byggir á ringrás náttúrunnar, har onki fer til spillis, men heldur verður brúkt í nýggjum samanhangi. Talan er sostatt um eitt móttrekk móti "brúka og koyr burtur" hugburðinum.

- Í ringbúskapinum eru ymisk lið, sum øll hanga saman. Neyðugt er, at vørur, í sniðgevingar- og framleiðslulíðnum verða gjørdar, so at tær lætt kunnu skiljast sundur eftir brúk. Til dømis lutirnir í eini farteleson. Soleiðis kann vøran endurnýttast í framleiðsluni av nýggjum vørum, og so byrjar ringurin umaftur, sigur Aslaug.

Aslaug ásannar, at tað fyrst og fremst krevst, at umstøðurnar hjá borgarunum til at skilja burturkastið verða betri. Endurnýtsluplássini, eitt nú í Eysturkommunu, í Klaksvík og í Havn eru góðar fyrmyndir fyri einum framtíðar leisti, sigur hon.

Í dag verða 75 prosent av øllum tilfeinginum á jørðini bert brúkt eina ferð, og síðani koyrt í skrell. Hetta er oyðsl, bæði av tilfeingi og framleiðsluorku.

Aslaug Gísladóttir vísir í hesum sambandi á, at til dømis pappír kann endurnýtast 7-10 ferðir, og at stór orkusparing fæst við at gera nýtt pappír úr endurnýtslutilfari, heldur enn at framleiða tað úr viði.

- Stutt sagt stuðlar ringbúskapurin upp undir ein burðardyggari og tilfeingisvirknari heim, har vøsktur og umhvørvi ganga hond í hond, sigur Aslaug Gísladóttir at enda.

Portal.fo

Áki Bertholdsen 18.05.2016 (08:05)

Danir fara at eftirlíka ynskinum úr Føroyum

Samtykkir Løgtingið at samkynd skulu sleppa at giftast borgarliga í Føroyum, fer danska stjórnin ikki at himprast við at seta neyðugu broytingarnar í verk.

Tað meta teir báðir føroysku fólkatingsmenninir, Sjúrdur Skaale og Magni Arge.

Løgtingið hevur samtykt at broyta hjúnabandslógina, men málsøkið er danskt og tískil skal danska fólkatingið eisini samtykkja málið.

Sirið Stenberg, landsstýriskvinna á økinum, sigur, at hon fer beinanvegin at taka málið upp og vónin er, at tað kann avgreiðast, áðrenn Fólkatingið fer í summarfrí um ein mánað.

Men teir báðir fólkatingsmenninir duga ikki at síggja fyri sær, at tað fer at vera nakar trupulleiki. Magni Arge sigur, at royndirnar vísa, at Fólkatingið er ikki sinnað at leggja seg út í mál, Løgtingið hevur samtykt. Tí væntar hann ikki, at tað fer at elva til trupulleikar, leggur hann afturat.

Magni Arge sigur, at í fyrstu syftu er hetta ein spurningur ímillum landsstýrið og danska ráðharran. Men í tann mun, tað verður brúk fyri, at føroysku fólkatingsmenninir skulu hjálpa til, eru teir sinnaðir til tað.

Sjúrdur Skaale er samdur í, at viðgerðin í Danmark verður neyvan nakar trupulleiki í hesum føri. Hann vísir eisini á, at fyri at beina allan iva av vegnum, spurdi hann beinleiðis danska ráðharran í almanna- og innlendismálum, Karen Elleman, fyrr í ár, um, hvørja støðu, danska stjórnin fer at hava til eina umbøn úr Føroyum um at broyta hjúnabandslógina, so at samkynd kunnu giftast í Føroyum.

Hon sigur, at "regeringen naturligtvis imødekomme ønsket om at ændre ægteskabslovgivningen, så det bliver muligt for to personer af samme køn at indgå ægteskab på Færøerne".

Men hon staðfestir eisini, at fyri at hava formligu viðurskiftini í lagi, skal málið sendast avvarðandi pørtum til hoyringar.

Hinvegin hevur Sjúrdur Skaale lítið álit á, at tað fer at eydnast at fáa Fólkatingið at samtykkja málið, áðrenn tað fer í summarfrí tíðliga í næsta mánað.

- Hóast tað kann ganga skjótt, tá ið málið er liðugt fyrireikað úr Føroyum, ivist eg kortini í um tað ber til at avgreiða tað upp á ein mánað, sigur hann.

Sjúrdur Skaale sigur, at nú er hetta fyrst og fremst ein spurningur ímillum Sirið Stenberg og Karen Elleman. Men tá ið tað kemur í Fólkatingið, verður tað helst eisini lagt fyri Føroyanevndina, og har fari eg at grundgeva so væl fyri, sum til ber, leggur hann afturat.

In.fo

Hallur av Rana 18.05.2016 (09:55)

Ja-síðan økir um leiðsluna

Nú einans fimm vikur eru til bretskir veljarar skulu taka støðu til ES-limaskapin hjá Bretlandi, tykist at ja-síðani, tað vil siga tey, ið ynskja at vera verandi í ES, vinnur.

Nýggjasta veljarakanningin hjá YouGov, ið stovnurin hevur gjørt fyri The Times, vísir nevnliga, at tey eru á odda við fyra prosentum. Tað er ein framgongd á tvey prosentstig frá seinastu veljarakanning hjá stovninum, ið varð kunngjørd fyri tveimum vikum síðani.

44 prosent av veljarunum siga, at tey ynskja at Bretland verður verandi í ES, meðan 40 prosent siga, at tey ynskja at Bretland fer úr samstarvinum.

Stovnurin ger tó vart við, at háttalagið, ið varð brúkt til seinastu kanning, varð broytt í nýggju kanningini. Um so var, at gamla háttalagið varð brúkt, hevði Nei-síðan verið á odda við trimum prosentum.

Orsøkin til, at háttalagið er broytt er, at úrslitið frá lokalvalinum í Bretland herfyri vísti, at veljarar hjá UKIP vóru ov væl umboðaðir í veljarakanningunum hjá stovninum, tá valúrslitið og veljarakanningar vórðu samanborin.

Portal.fo

Andlát

Torgerð Joensen, Klaksvík, fødd Haraldsen, ættað við Kirkjar í Miðvági, vanliga nevnd Torgerð hjá Óla bónda, andaðist á sambýlinum á Heygum týsdagin 17. mai, 88 ára gomul.

Ísak Isaksen, Tjørnuvík andaðist á Korndalsbýlinum týsdagin, 93 ára gamal.
